

عہد رسالت میں صحابہ کرام رضی اللہ عنہم کی فقہی تربیت

اور عہد تابعین میں اُس کے نتائج و ثمرات (بارہویں قسط) مولانا ڈاکٹر محمد عبدالحلیم چشتی

دسویں صدی ہجری میں مذہب امام ابوحنیفہؒ کا تنقیدی جائزہ
دسویں صدی ہجری میں شیخ عبدالوہاب الشعرانی الشافعیؒ المتوفی ۳۹۷ھ جیسے بالغ نظر
محقق نے مذہب اربعہ کا تنقیدی جائزہ لیا ہے، موصوف کو اس امر کا اعتراف ہے کہ امام ابوحنیفہؒ
کا مذہب قرآن و سنت اور آثار کے مطابق ہے، چنانچہ امام موصوف رقم طراز ہیں:

”و حاشا رضی اللہ عنہ من القول فی دین اللہ بالرأی الذی لا یشہدہ ظاہر کتاب
ولاسنة..... وقد تثبت بحمد اللہ أحواله وأقوال أصحابه لما ألفت کتاب أدلة
المذاهب فلم أجد قولاً من أقواله وأقوال أصحابه إلا وهو مستند إلى آية أو حديث
أو أثر أو إلى مفهوم ذلك أو إلى قياس صحيح على أصل صحيح“ (۱)

”اللہ تعالیٰ نے امام ابوحنیفہؒ کو دین اسلام میں ایسی رائے سے جس کا ظاہر کتاب اللہ،
سنت رسول اللہ (ﷺ) میں شاہد موجود نہ ہو پیش کرنے سے بچایا ہے۔ اور اللہ تعالیٰ کا
شکر ہے بحمد اللہ میں نے جب ادلۃ المذہب پر کتاب مرتب کی تو میں نے ان کے اور ان
کے شاگردوں کے اقوال میں ہر قول کو دیکھا، تو انہیں ۱:..... آیت قرآنیہ، ۲:..... حدیث
اور اثر، ۳:..... یا ان کے مفہوم، ۴: یا قیاس صحیح کی طرف جو اصل صحیح پر مبنی ہو پایا ہے۔“

اس حقیقت کو نظر انداز نہیں کرنا چاہیے کہ کسی امام فن کی دو، چار، چھ روایات پر کلام ہو یا اس
سے دو، چار، دس غلطیاں ہو جائیں تو اس سے نہ اس کے علم پر حرف آتا ہے، نہ اس کی علمی شان میں
کوئی فرق آتا ہے۔ اساطین علم اور ائمہ فن سے بھی دو، چار، دس جگہ غلطیاں ہو جاتی ہیں، اس سے ان
کی علمی قدر و منزلت اور جلالت شان میں کوئی کمی واقع نہیں ہوتی۔ بھول چوک بڑے بڑوں سے ہوتی
ہے، چنانچہ حافظ شمس الدین ذہبیؒ حسین المعلمؒ المتوفی ۱۵۰ھ کے تذکرے میں رقمطراز ہیں:
”لیس من شرط الشقة أن لا یغلط أبداً، فقد غلط شعبة و مالک و ناہیک

بہماثقة ونبلا وحسين المعلم ممن وثقه يحيى بن معين و من تقدم مطلقاً وهو من كبار أئمة الحديث۔“ (۲)

”ثقة کی شرط یہ نہیں ہے کہ وہ کبھی غلطی نہ کرے۔ شعبہؓ سے غلطی ہوئی، مالکؓ سے بھول چوک ہوئی ہے، اور تمہارے لیے ان دونوں کی ثقاہت، شرافت و عظمت کے لیے یہی بات کافی ہے۔ حسین المعلمؓ کی توثیق یحییٰ بن معینؓ نے کی ہے اور اس سے پہلے کے علماء نے اس کی مطلقاً توثیق کی ہے اور وہ کبار ائمہ حدیث میں سے ہیں۔“

حافظ ذہبیؓ حافظ ابوداؤد الطیالسی المتوفی ۲۰۴ھ کی بھول چوک کے متعلق تحریر فرماتے ہیں:

”سليمان بن داؤد أبو داؤد الطيالسي ثقة ما علمت به بأساً وقد أخطأ في أحاديث فكان ماذا۔“ (۳)

”سليمان بن داؤد ابوداؤد الطيالسي ثقة ہے، مجھے موصوف کے متعلق کسی خرابی کا علم نہیں، بلاشبہ کچھ حدیثوں میں ان سے بھول چوک ہوئی ہے، تو اس سے کیا ہو گیا، ایسا ہوتا رہتا ہے۔“

شمس الدین ذہبیؓ علی بن فضیلؓ کے تذکرے میں رقم طراز ہیں:

”قلت: إذا كان مثل كبراء السابقين قد تكلم فيهم الروافض والخوارج و مثل الفضيل يتكلم فيه، فمن الذي يُسلم من ألسنة الناس لكن إذا ثبت إمامة رجل و فضله لم يضره مما قيل فيه۔“ (۴)

”میں کہتا ہوں جب سابقین اولینؓ (خلفاء راشدین رضی اللہ عنہم) میں رافضیوں اور خوارجیوں نے کلام کیا، اسی طرح فضیل بن عیاضؓ جو سنت کی اتباع کرتے تھے متقی تھے، ان کے بارے میں کلام کیا گیا ہے تو ان لوگوں کی زبانوں سے کون بچ سکتا ہے؟ لیکن ایسے عالم کا جس کی امامت و فضیلت اور ورع و تقویٰ ثابت ہو، قیل و قال اور جرح و قدح سے کچھ نہیں بگڑتا۔“

جرح و قدح میں معیار

جرح و قدح میں معیار عدل و انصاف کی ترازو ہے، اس کے باٹ امامت و تقویٰ ہیں، انصاف کی ترازو میں تولو، اس ترازو میں جو پورا ترے لوگوں کی قیل و قال اور جرح و قدح سے ان کا کچھ نہیں بگڑتا ہے، اسی وجہ سے امام ابو حنیفہؓ اور دیگر ائمہ پر جرح و قدح پر علماء توجہ نہیں کرتے اور نہ ان سے اعتنا کرتے ہیں۔

کسی محدث کی حدیثوں کو نظر انداز کرنے کا معیار

کسی محدث کی حدیثوں کو نظر انداز کرنے کا معیار یہ ہے کہ وہم حد فاحش تک پہنچے، اس طرح درست اور صحیح حصہ بھی مغلوب ہو کر رہ جائے تو پھر وہ چھوڑنے کے لائق ہو جاتا ہے۔ چنانچہ ابو حاتم

ہستی رضی اللہ عنہ المتوفی ۲۵۴ھ حافظ عبد الملک العرزمی رضی اللہ عنہ المتوفی ۱۴۵ھ کے تذکرے میں رقم طراز ہیں:

”عبد الملک بن ابی سلیمان عرزمی اہل کوفہ میں بہترین محدثین اور حفاظ حدیث میں سے تھے، جس پر حفظ کا غلبہ ہوتا ہے اور وہ اپنی یادداشت سے حدیث بیان کرتا ہے (تو اس کو کبھی بلا اختیار) وہم لاحق ہو جاتا ہے، اور یہ انصاف کی بات نہیں کہ ایسے متقن شیخ کی حدیث کو جس کی عدالت صحیح ہو، اس سے روایات میں کچھ وہم واقع ہو جائے تو اس کی حدیث کو چھوڑ دیا جائے۔ اگر ہم اس روش پر چلنے لگے تو ہم پر لازم ہو جائے گا کہ ہم زہری، ابن جریج، ثوری اور شعبہ کی حدیثوں سے دست بردار ہو جائیں۔ اس لیے کہ وہ اہل حفظ و اتقان تھے اور وہ اپنے حافظے کے بل بوتے پر حدیثیں بیان کرتے تھے، وہ معصوم نہ تھے کہ روایات میں ان سے وہم نہ ہوتا ہو، بلکہ ایسی صورت میں احتیاط اور بہتر یہ ہے کہ ایسے متقن کی روایات کو قبول کیا جائے، اور اس کی ان روایات کو چھوڑ دیا جائے، جن میں صحیح طریقے سے یہ ثابت ہو جائے کہ ان میں وہم ہوا ہے اور اس سے وہم حد فاحش تک نہ پہنچے کہ اس کا درست اور صحیح حصہ بھی مغلوب ہو کر رہ جائے، جب ایسا ہو جائے تو اس وقت وہ چھوڑنے کے لائق ہو جاتا ہے۔“ (۵)

یہ معیار ہے جس پر کسی محدث کو اور اس کی روایات کو نظر انداز کیا جاتا ہے، چنانچہ محقق عبدالعزیز بخاری رضی اللہ عنہ المتوفی ۳۰۷ھ رقم طراز ہیں:

”ہر وہ عالم جسے کسی وجہ سے متہم کیا گیا اس کی روایت ساقط الاعتبار نہیں، جیسے عبداللہ بن لہیعہ رضی اللہ عنہ، حسن بن عمارہ رضی اللہ عنہ اور سفیان ثوری رضی اللہ عنہ وغیرہ، ان میں سے ہر ایک پر کسی نہ کسی وجہ سے طعن و حرف گیری کی گئی ہے، لیکن دین میں ان کے بلند مراتب اور علم و تقویٰ میں ان کے مرتبہ و مقام کی عظمت، ان کے حق میں ان کے طعن و تشنیع کو قبول کرنے اور ان کی حدیث کو رد کرنے سے مانع ہے۔ اس لیے کہ اگر ان جیسے بلند پایہ حفاظ و محدثین کی حدیث کو ہر ایک کی طعن و تشنیع سے رد کیا گیا تو روایت کا راستہ بند ہو جائے گا اور سلسلہ روایت ہی مٹ جائے گا، اس لیے کہ انبیاء علیہم السلام کے بعد شاذ و نادر کوئی ہو جس پر ادنیٰ سی جرح بھی نہ کی گئی ہو، اس لیے اس جیسے طعنوں کی طرف توجہ نہیں کی گئی اور اس کا بہت اچھا مہمل نکالا گیا، اور اس قسم کے طعن سے ان کی حفاظت کرنا لازم ہے، جیسا کہ ذکر کیا گیا۔“ (۶)

امام ابو حنیفہ رضی اللہ عنہ کی چند حدیثوں پر ابن عدی رضی اللہ عنہ المتوفی ۲۶۵ھ اور دارقطنی رضی اللہ عنہ المتوفی ۳۸۵ھ کو اعتراض ہے۔ اولاً: علماء نے ان کے جواب دیئے ہیں۔ ثانیاً: پانچ دس حدیثوں پر کلام ہر مجتہد اور امام فن کے یہاں موجود ہے۔ کوئی امام بھی معصوم نہیں۔ آخر امام اعظم رضی اللہ عنہ بشر

تھے، نبی تو نہیں کہ ان سے خطا نہ ہو۔

امام ابو حنیفہ رضی اللہ عنہ سے روایت پرستوں کی مخالفت کے عناصر اربعہ

امام ابو حنیفہ رضی اللہ عنہ سے روایت پرست محدثین کی مخالفت کے مندرجہ ذیل چار عناصر ہیں:

- ۱:..... رائے و قیاس کا استعمال
 ۲:..... صحیح سند سے آئی ہوئی حدیثوں کا رد
 ۳:..... ارجاء کا قول
 ۴:..... ابو حنیفہ کی فطانت و ذہانت۔ (سبب حسد)

۱:..... رائے و قیاس کا استعمال

مذکورہ بالا عناصر اربعہ کا تحقیقی جائزہ حافظ مغرب علامہ ابن عبدالبر قرطبی رضی اللہ عنہ ۴۶۳ھ نے

لیا ہے، وہ کہتے ہیں کہ:

اصحاب الحدیث ابو حنیفہ رضی اللہ عنہ کی برائی کرنے میں حدود سے باہر نکل گئے ہیں، ان کے یہاں اس کی وجہ یہ ہے کہ موصوف نے آثار میں رائے اور قیاس کو داخل کیا اور رائے و قیاس کا اعتبار کیا، حالانکہ پیشتر اہل علم کہتے ہیں کہ جب اثر و حدیث صحیح ثابت ہو جائے تو قیاس اور نظر باطل ہو جاتی ہے۔ ابو حنیفہ رضی اللہ عنہ کا اثر و حدیث کو رد کرنا اس محتمل تاویل کی وجہ سے ہے جو اخبار آحاد میں پائی جاتی ہے، حالانکہ امام موصوف سے پہلے بہت سے اہل علم یہ کام سرانجام دے چکے ہیں اور ابو حنیفہ رضی اللہ عنہ انہی کی روش پر چلے ہیں جو ان کی طرح رائے کے قائل تھے۔ اسی قسم کی تمام تر باتیں جن کی نسبت ان کی طرف کی جاتی ہے، وہ موصوف کے اہل بلد (فقہاء) جیسے ابراہیم نخعی رضی اللہ عنہ اور عبداللہ بن مسعود رضی اللہ عنہ کے تلامذہ کی پیروی کا ثمرہ ہیں، مگر بات اتنی ہے کہ موصوف اور ان کے شاگرد، نت نئے پیش آنے والے مسائل کو حل کرنے میں بہت زیادہ منہمک رہے ہیں اور ان مسائل میں انہوں نے قیاس و استحسان سے جواب دیا، اس لیے اس میں سلف کا اختلاف زیادہ ہوا اور یہ ان کے مخالفین کے نزدیک نئی اور بری بات تھی۔ اور اہل علم میں سے میرے علم میں کوئی ایسا نہیں جس سے:

۱:..... آیت میں تاویل منقول نہ ہو، یا

۲:..... سنت میں اس کا کوئی مذہب ہے تو اس مذہب کی وجہ سے اس نے دوسری سنت کو

مناسب تاویل سے رد نہ کیا ہو، یا

۳:..... اس کے متعلق نسخ کا دعویٰ نہ کیا ہو، مگر بات یہ ہے کہ امام ابو حنیفہ رضی اللہ عنہ سے یہ بات

دوسروں کے مقابلہ میں زیادہ پائی گئی اور دوسروں میں یہ بات کم پائی گئی ہے۔

تفریح مسائل میں امام ابو حنیفہ رضی اللہ عنہ کا نقطہ نظر

پیش آنے والے مسلوں کا حل پہلے نکالنا چاہیے، تاکہ وقت پر کسی طرح کی زحمت نہ ہو،

وہ علماء حق تعالیٰ کے دشمن ہیں جو امیروں کے پاس جائیں۔ (حضرت ابو بکرؓ)

چنانچہ ایک مرتبہ حضرت قتادہؓ المتوفی ۱۱ھ کو فہ آئے اور دارابی بردہؓ میں ٹھہرے، ایک مجلس میں موصوف نے حلال و حرام کے مسئلے پوچھنے کی اجازت دی، امام ابو حنیفہؓ نے پوچھا: ایک عورت کی شادی ہوئی، شوہر برسوں سے غائب ہے، اس نے سمجھا کہ وہ مر گیا ہے، دوسری شادی کی، پھر پہلا خاندان آ گیا، آپ اس کے مہر کے متعلق کیا فرماتے ہیں؟ قتادہؓ نے پوچھا: کیا ایسا ہوا ہے؟ امام ابو حنیفہؓ بولے: نہیں! فرمایا: فرضی مسائل کیوں پوچھتے ہو؟ امام ابو حنیفہؓ نے فرمایا:

”إنا نستعد للبراء قبل نزوله فإذا وقع عرفنا الدخول فيه و الخروج منه.“ (۷)

”امتحان کے لیے ہمیں تیار رہنا چاہیے، تاکہ جب وہ آئے تو ہم اس میں پھنسنا اور اس سے نکلنا جانتے ہوں۔“

اس ترقی یافتہ دور میں منصوبہ بندی زندگی کے ہر شعبے میں کامیابی کا راز ہے۔ اس سے معلوم ہوتا ہے کہ امام ابو حنیفہؓ دوسری صدی ہجری کے نصف اول میں بھی اس پر عمل پیرا تھے۔

۲: امام مالکؓ کے یہاں صحیح احادیث کا رد

اور یحییٰ بن سلامؓ کا بیان ہے کہ میں نے عبداللہ بن غاتم سے ابراہیم بن اغلبؓ (۱۴۰-۱۹۶ھ/ ۷۵۷-۸۱۲ء) کی مجلس میں سنا، وہ لیث بن سعدؓ (۹۴-۱۵۷ھ/ ۷۱۳-۷۹۱ء) سے نقل کرتے تھے کہ لیثؓ کا بیان ہے کہ میں نے امام مالک بن انسؓ کے مسائل کو شمار کیا تو میں نے پورے ۷۰ ستر مسئلوں میں انہیں رسول اللہ ﷺ کی سنت کے خلاف پایا، یہ وہ مسائل ہیں جن میں امام مالکؓ نے اپنی رائے سے فتویٰ دیا۔ لیثؓ کا بیان ہے کہ میں نے اس سلسلے میں امام مالکؓ کو لکھا تھا، انہوں نے قبول نہیں کیا۔ (۸)

ہر مجتہد ثقہ راوی کی ہر روایت کو قبول نہیں کرتا۔ امام مالکؓ نے ستر روایتوں کو قبول نہیں کیا، جیسا کہ آپ کو امام لیثؓ کی تصریح سے معلوم ہوا۔

امام شافعیؓ کے یہاں صحیح حدیثوں کا رد

ہر مجتہد کے یہاں کچھ اصول ہوتے ہیں، ان اصول سے جب کوئی صحیح حدیث ٹکراتی ہے وہ اس حدیث کو رد کرتا ہے۔ یہ بات امام شافعیؓ کے یہاں بھی موجود ہے، چنانچہ فقیہ ابواسحاق الشیرازیؓ المتوفی ۴۷۶ھ فرماتے ہیں کہ:

”معتبر وثقہ راوی جب روایت کرے تو اس کی صحیح روایت کو پانچ باتوں کی وجہ سے رد کیا جاتا ہے:

۱: ایک یہ کہ جن باتوں کو عقل ضروری قرار دیتی ہے، ان کی وہ مخالفت کرتی ہو۔ اس بات سے اس کا باطل ہونا معلوم ہو جاتا ہے، اس لیے کہ شریعت عقل و دانش کی باتوں کو درست قرار

دینے کے لیے آئی ہے، خلاف عقل باتوں کے لیے نہیں آئی ہے۔

۲:..... دوسری یہ کہ وہ ثقہ کی روایت جو کتاب اللہ کے صریح حکم یا سنت متواترہ کے صریح

خلاف ہو۔ اس بات سے معلوم ہو جاتا ہے کہ اس کی کوئی اصل نہیں ہے یا وہ منسوخ ہے۔

۳:..... تیسری یہ کہ ثقہ کی وہ روایت اجماع کے مخالف ہو، یہ بات اس امر کی دلیل ہے کہ

وہ روایت منسوخ ہے، اس کی کوئی اصل و بنیاد نہیں ہے، اس لیے کہ یہ درست نہیں کہ وہ صحیح ہو، منسوخ نہ ہو اور امت مسلمہ اس کے خلاف اجماع کر بیٹھے۔

۴:..... چوتھی بات یہ ہے کہ ثقہ راوی ایسی روایت میں منفرد ہو، جس کا جاننا سب پر

ضروری ہے۔ یہ بات اس امر کی دلیل ہے کہ یہ ایک بے بنیاد بات ہے، اس لیے یہ کیسے درست ہو سکتا ہے کہ اس کی اصل و بنیاد ہو اور عظیم خلقت میں اس کا علم صرف اس کو ہی ہو اور کسی اور کو نہ ہو۔

۵:..... پانچویں بات یہ کہ ثقہ راوی ایسی روایت میں منفرد ہو جسے عادۃً اہل تواتر سب ہی

نقل کرتے ہوں، تو وہ روایت قابل قبول نہیں ہوگی، اس لیے کہ یہ درست نہیں کہ اس طرح کی روایت میں یہ منفرد ہوگا۔ (۹)

ان حقائق کی روشنی میں امام ابو حنیفہ رضی اللہ عنہ پر صحیح حدیث کے رد کرنے کا الزام دھرنا کیا

انصاف کہا جا سکتا ہے؟ اور علامہ ابن عبد البر رضی اللہ عنہ کہتے ہیں کہ علمائے امت میں کسی عالم کو میں ایسا نہیں پاتا جو رسول اللہ صلی اللہ علیہ وسلم کی حدیث کو ثابت کرتا ہو اور

۱:..... اس جیسی حدیث سے اس کے منسوخ ہونے کا دعویٰ کیے بغیر اسے رد کرتا ہو، یا

۲:..... اجماع کے خلاف ہونے کا، یا ۳:..... ایسے عمل کے مخالف ہونے کا جس کی پیروی لازم ہے

یا ۴:..... اس کی سند میں طعن کا دعویٰ کیے بغیر حدیث کا رد کرتا ہو، اور اگر کوئی ایسا کرتا ہے تو اس کی عدالت ہی ساقط ہو جائے گی، چہ جائے کہ اس کو امام بنایا جائے۔ اس کے ساتھ اس پر فسق کا گناہ

بھی آئے گا۔ (۱۰)

حواشی و حوالہ جات

۱: - تاریخ بغداد، ج: ۱۳، ص: ۳۱۹۔

۲: - المیزان الکبریٰ، مصر، المطبعة الحسینیہ، ۱۳۳۱ھ، ج: ۱، ص: ۶۴۔

۳: - رسالۃ فی الرواۃ الثاقۃ المصنوعہ فیہم ممالا یوجب ردہم، الرحیم اکیڈمی، ص: ۸۹۔

۴: - سیر اعلام النبلاء، ج: ۸، ص: ۴۴۸۔

۵: - کتاب الثقات، بیروت، دار الفکر، ۱۴۱۰ھ، ج: ۷، ص: ۹۷-۹۸۔

۶: - کشف الاسرار، آستانہ، زین العابدین آفندی، ج: ۳، ص: ۷۳۔

۷: - جامع بیان العلم، ج: ۲، ص: ۱۴۸۔

۸: - کتاب الملح فی اصول الفقہ، مصر، مصطفیٰ البانی، ص: ۴۴۔

۹: - جامع بیان العلم وفضلہ، ج: ۲، ص: ۱۴۸۔

۱۰: - تاریخ بغداد، ج: ۱۳، ص: ۳۴۸۔

(جاری ہے)